1923-рэ илъэсым гъэтхапэм къыщегъэжьагъэу къыдэкІы

№ 50 (22979)

2024-рэ илъэс МЭФЭКУ

ГЪЭТХАПЭМ и 21-рэ

ОСЭ ГЪЭНЭФАГЪЭ ИІЭП

6 + тисайт WWW.ADYGVOICE.RU тихъытыу нэкІ убгъохэр



Адыгэ Республикэм и Правительствэ игъэзет



Урысые Федерацием и Президентэу Владимир Путиным Кремль ордэунэжьышхом и Андреевскэ зал тыгьуасэ зэlукlэгьу щадыривать ицыхьэшэгьу цыфхэу Урысыем и Президент ихэдзынхэм яльэхьан кьыкьотыгъэхэм. Ахэм ащыщыгъ Адыгеим иліыкіо купи.

Тичіыгогъухэу УФ-м Іофшіэнымкіэ и Ліыхъужъэу, тхакіоу МэщбэшІэ Исхьакъ, Адыгеим ибзылъфыгъэхэм я Союз итхьаматэу Вэрэкъо Хьалимэт, я 7-рэ Мыекъопэ еджапІэм хьисапымкІэ икІэлэегъаджэу Сергей Левченкэм Адыгеир къагъэлъэгъуагъ.

Зэlукlэгъум къекlолlагъэхэм рэзэныгъэ гущыlэхэр Владимир Путиным афигъэзагъэх хэдзын кампаниер мэкофэ ІэпыІэгъу къызэрэфэхъугъэхэм, Іоф зэрэзэдашІагъэм апае.

«УрысыякІэм игьэпсын фэІорышІэщт гьогур льэныкьо зэфэшъхьафхэмкІэ къытпыщыль: экономикэмкІэ, зыкъэухъумэжьын амалхэмкІэ, искусствэмкІэ, ІэкІоцІ политикэмкІэ, тикъэралыгьо ыкІи ащ икъэралыгьо институтхэм ягьэпсынкІэ, кІэкІэу къэпІон хьумэ, зэпстэоу тикъэралыгьо, ти Урысые, нахь пытэ, нахь лъэгъупхъэ ыкІи нахь шІуагъэ къыты зэрэхъущтхэмкІэ», - къы Гуагъ Владимир Путиным.

Мы зэпстэум исоциальнэ нэкlубгъохэм ягугъу къыщишlызэ Адыгеим и ЛІышъхьэу КъумпІыл Мурат къыкІигъэтхъыгъ: «Президент лъэшыр – Урысые лъэш!»

Сурэтхэр: АР-м и Лышъхьэ ипресс-къулыкъу



адыгэ ИльэсыкІ



Непэ адыгэ мэфэпчымкІэ илъэсыкІэм иапэрэ маф. Гъэмрэ кІымрэ, чы і эмрэ фабэмрэ зэхэкlых, цІыфхэр зэжэгьэхэ фабэм гьогур къызэјуехы. Ар ижъижъыжькІэ адыгэ льэпкьым кьыздиштэгъэ шэн-хабз. Адыгэхэр ильэсыкІэмкІэ зэрыгьуазэщтыгьэхэр чІнопсым изэхьокІнныгъэхэмрэ дунаим изэрэщытрэ.

— Адыгэ илъэсыкІэр мэфищэ макІо: апэрэр — унагьо пэпчъ ихъяр, ятІонэрэр — чылэ тхьэльэІу, ешхэ-ешьу, джэгу, ящэнэрэр — гушІокІо маф. Апэрэ мафэм пчэдыжьым щегьэжьагьэу ошьуапщэу, чьыІэу, загьорэ осыцэхэр къыхильэсыкІыхэу тыгьэпс зыхъужсыкІэ гъэрэ кІырэ зэхэкІыгъэу аІо, къытфиІотагъ АР-м и Лъэпкъ музей и Іофыш І эу Аслъан.

(Икіэух я 2-рэ нэкіуб. ит).



ПАМЯТЬ ПОКОЛЕНИЙ

Благотворительный фонд

фэгъум и 10-м къыщегъэжьагъэу мэкъуогъум и 22-м нэс ветеранхэм ІэпыІэгъу афэхъугъэным фытегъэпсыхьэгъэ Іофтхьабзэр кІощт. Ащ Адыгейри хэлэжьэщт. Республикэм икъэлэ шъхьаІэ ыкІи ирайонхэм языгъэпсэфыпІэ чІыпІэхэм, урамхэм шІэжь мафэхэм афэгъэхьыгъэ патриотическэ Іофтхьабзэу ащырекІокІыщтхэм гуфакіохэм Іоф ащашіэщт, тамыгъэу «Красная гвоздика» зыфиІорэр ахэм

Адыгеир хэлэжьэщт

Ильэс кьэс шlyшlэ Фондэу «Лlэшlэгьухэм яшlэжь» зыфиlорэм Урысые Іофтхьабзэу «Красная гвоздика» зыфиlорэр зэхещэ. Ар окlофэ зэо зэфэшъхьафхэм яветеранхэм Іэпыlэгъу афэхъугъэным къэралыгъом щыпсэурэ нэбгырэ пэпчъ иІахышІу хильхьан ыльэкІыщт.

Мэкъащышъущэфын шъулъэкІыщт. Джащ фэдэу олайн-тучанхэм, Урысыем и Почтэ икъутамэхэм ар ащыжъугъотыщт.

> Ащэгъэ тамыгъэ пэпчъ ветеранхэм ІэпыІэгъу афэхъугъэным изы Іахь мэхъу, Іэзэгъу уцхэр афащэфынхэм, медицинэ ІэпыІэгъу арагъэгъотыным фэІорышІэ. Мыр тамыгъэ къодыеу щытэп, ащ къэралыгъор ветеранхэм зэрафэразэр къеушыхьаты.

> Мы Іофтхьабзэр зызэхащэрэм щегьэжьагъэу гуфакІохэм сомэ миллион 44-м ехъу къаугъоигъ, а ахъщэмкІэ ветеран

565-мэ ІэпыІэгъу арагъэгъотыгъ. Адыгэ Республикэм щыпсэурэ ветеран 19-мэ Фондыр къадеlагъ (сомэ 1 506 187-рэ).

Къаугъоирэ мылъкум ишІуагъэкІэ ветеранхэм ящыкІэгъэ джырэ лъэхъаным диштэрэ протезхэр, курэжъыехэр, зэрэзэхахыщт пкъыгъохэр арагъэгъотых, хэушъхьафыкІыгъэ медицинэ учреждениехэм реабилитациер ащарагъэкlу.

Урысые Іофтхьабзэр тишъолъыр щыпхырыщыгъэным икІэщакІор общественнэ движениеу «ТекІоныгъэм иволонтерхэр» зыфиlорэр ары.

Итхыгъэхэр къахэщыгъэх

Адыгэ къэралыгьо университетым правэмкІэ и Институт [икІэлэегьаджэу Шьаукьо Ибрахьим литературнэ шІухьафтынэу «Ильэсым итхакІу» зыфиГорэм ифинал ихьагь.



къин ифэгъэ пшъэшъэжъыем икъэбар къыще/уатэ. 1990 — 2000-рэ илъэсхэм нэхэм я/эзэрэ сэнэхьат зэзыгьэгьотыгьэ

Повестэу «Клетка» зыфиюрэм чып къатыбэу зэтет унэхэм ащыпсэущтыгъэхэм щыlакlэу яlагъэр къыщыреlотыкlы,

пшъэшъэжъыем къыкlугъэ гъогур, а лъэхъанхэм хабзэу щы агъэхэр гъэш 1эгьонэу къыгьэльэгьуагьэх.

Лъэныкъохэу «Дебют» ыкІи «Реальные истории» зыфиlохэрэмкlэ Шъаукъо Ибрахьим зэнэкъокъум хэлажьэ.

Апэрэм творчествэм иапэрэ лъэбэкъухэр зышІыхэрэр ары хэлажьэхэрэр. Лъэныкъо, жанр зэфэшъхьафхэм афэгъэхьыгъэ ыкІи арылъ прозэхэр къырахьылІагьэх. ЯтІонэрэм тхакІохэм ящыІэныгъэ гъогу епхыгъэ къэбархэр зэрыт произведениехэр щызэхэугъоягъэх. Зэнэкъокъум мемуархэр, автобиографиехэр, атхыгъэ дневникхэр, ягукъэкІыжьхэр ыкІи ящыІэныгъэ епхыгъэ къэбархэр ыкІи нэмыкІхэр рахьылІагьэх.

Лъэпкъ литературэ шІухьафтынэу «Илъэсым итхакly» зыфиlорэм тхакlохэм я Урысые союз кІэщакІо фэхъугъ. Урыс литературэм хэхъоныгъэ езыгъэшІын зылъэкІыщтхэр къыхэгъэщыгъэнхэр ары пшъэрылъ шъхьа!эу и!эр. Илъэсым къыкІоцІ зэнэкъокъур лъэныкъуихыкІэ зэтеутыгъэу макІо.

2023-рэ илъэсымкІэ текІоныгъэ къыдэзыхыгъэхэр гъэтхапэм и 21-м литераторхэм я Гупчэ унэ ащыфэгушІощтых. Поэзием и Дунэе мафэ ар тырагъэфэщт.

> Адыгэ къэралыгъо университетым ипресс-къулыкъу.

Непэ адыгэ ИлъэсыкІ

(ИкІэух).

Тэу Аслъан къызэриІорэмкІэ, мэфищ пэпчъ ежь ишэн-хабзэхэр пылъыгъэх: унагъор зыщыпщэрыхьэрэ джэныкъо машІом тІыщэ (къурмэн) фашІыщтыгъ, Іэнэ шыгъэхэр ашІыщтыгъэх, щэлэмэ хьалыжъохэр агъажъэщтыгъэх, удхэм защаухъумэу къэлэпчъэ дэхьэгъухэм ыкІи унэ Іупэхэм бзылъфыгъэхэм яжьэр аlуатакъощтыгъ, джэгущтыгъэх, чэфыщтыгъэх, мэфэкІ чъыгэу хьамышхунтІэ е къужъэе чъыг цІыкІу, комибл готэу агъэкІэракІэщтыгъ. Къое хьалкІэ, шэкІ бзыхьафхэмкІэ ыкІи шэф остыгъэхэмкІэ агъэдахэщтыгъ.

Илъэс реным гъэкІэрэкІэгъэ хьамышхунтІэ чъыг къутамэу джэрзым хэшІыкІыгъэр щыплъэгъущт тыжьынашІэу Еутых Асе и Дышъэ Ордэунэ. Ижъырэ адыгэ илъэсыкІэ чъыгым итеплъэрэ ежь итворческэ гупшысакІэрэ ащ щызэхигьэщагъэх. ХьамышхунтІэ къутамэр угу къыгъэкІэу комиблэу зэхэкІы, шэф остыгъэхэр пылъагъэх, иІэшІагъэхэр шэкІ бзыхьаф папкі у пышіагьэх. Къое хьалыр угу къыгъэкІэу пхъэм хэбзыкІыгъэ хьал хъураим джэз чъыгыр тет.

– Къутамэр къуаем палъхьэштыгь, тырагьэуцоштыгь е ышъхьагьыкІэ тыралъхьэщтыгь. Унагьо пэпчь ежь екІолІэкІэ гъэнэфагъэ иІагъэу аІо. Ау сэ сытыжьынашІэти, мыщ фэдэу сшІыгьэ. Пхьэ хьалэу, кьое папкІэр сятэжь ыгьэтІысыгьэгьэ кІарцэу жьы хьуи итыупкІыжьыгьагьэм щыщ. Ар згьэфедагьэ, къытфиІотэгъагъ Еутых Асе.

Уахътэм дакІоу адыгэ илъэсыкІэм пылъ шэн-хабзэхэр чІэтынагъэх, ау аужырэ илъэсхэм къэтштэжьыгъэу дгъэмэфэкІырэ адыгэ илъэсыкІэм имафэ ахэр тыгу къэдгъэкІыжыынхэмкІэ ушъхьагъушІу. Непэ ащ фэгъэхьыгъэ мэфэкІ зэхахьэ Мыекъуапэ щыкІощт. Ащ хэлажьэ зышІоигъохэр зэкІэ Пушкиным и Унэ къыпэlулъ театральнэ пчэгум къырагъэблагьэх. АР-м итеатральнэ зэхахьэ иартистхэр, творческэ объединениеу «Ошъадэм» хэтхэр, купхэу «Мыекъуапэ инэфылъхэр», «Къамыл», «Удж» ыкІи ХьакІэцІыкІу Мае ащ хэлэжьэщтых. Пчыхьэм сыхьатыр 7-м ыныкъом ар аублэшт.

АНЦОКЪО Ирин.

Адыгэ Республикэм иминистрэхэм я Кабинет иунашъу

Мэзхэм къакіэнэрэ машіохэр ыкін нэмыкі чіыопс машіохэр къызэгоонхэ альэкlыщт псэупlэхэмрэ 2024-рэ ильэсым ильэхьанэу машіохэм зыкъаштэным ищынагьо къазышъхьарыхьащтымрэ яхьыліагь

Урысые Федерацием и Правительствэ 2020рэ илъэсым Іоныгъом и 16-м ышІыгъэ унашъоу N 1479-р зытетэу «МашІом зыкъымыштэнымкІэ шапхъэхэр Урысые Федерацием щыухэсыгъэнхэм ехьылІагъ» зыфиІорэм, Адыгэ Республикэм и Законэу 2006-рэ илъэсым шышъхьэІум и 10-м аштагъэу N 20-р зытетэу «МашІом зыщыухъумэгъэнымкІэ амалэу Адыгэ Республикэм щызэрахьэхэрэм яхьылІагь» зыфи-Іорэм ия 5-рэ статья адиштэу Адыгэ Республикэм иминистрэхэм я Кабинет унашъо жьагъэу мы унашъом кіуачіэ иіэ мэхъу.

- 1. 2024-рэ илъэсымкІэ:
- 1) мэзхэм къакіэнэрэ машіохэр ыкіи нэмыкі чіыопс машіохэр къызэгоонхэ алъэкіыщт псэупІэхэм ахэлъытэгъэнхэу:
- а) Мыекъопэ районымкІэ поселкэу Гъозэры-
- б) Мыекъопэ районымкІэ поселкэу Каменно
 - в) Мыекъопэ районымкІэ поселкэу Табачнэр; г) Мыекъопэ районымкІэ селоу ХъымыщкІэй;
- 2) гъэтхапэм и 15-м къыщегъэжьагъэу машІохэм зыкъаштэным ищынагъо зэрэщы эщтымк э макъэ ягъэјугъэнэу.
- 2. Официальнэу къызыхаутырэ мафэм щегъэ-

Адыгэ Республикэм иминистрэхэм я Кабинет и Тхьаматэу КІЭРЭЩЭ Анзаур

гъэтхапэм и 14, 2024-рэ илъэс

ЧІыопсыр къэухъумэгъэным пай

Урысые Іофтхьабзэу «КъыдэгьэкІыжьын» зыфиІорэр гъэтхапэм и 29-м Адыгеим щаублэщт. Мыгъэ ащ иджэпсальэр «ТхыльыпІэжьхэр тыхи — чьыгыр кьэгьэнэжь». АР-м тыкъэзыуцухьэрэ дунаир ыкІи чІыопс къэкІуапІэхэр къэухъумэгъэнхэмкІэ и ГъэІорышІапІэрэ проектэу «Подари дерево» зыфиІорэмрэ Іофтхьабзэр рагьэкІокІыщт. Ащ ипшъэрылъ шъхьаІэр тхыльыпэжъхэм якъыдэгъэкІыжьын цІыфхэр фэпІугьэнхэр, хэкІитэкъупІэхэм япчъагьэ ыкІи чІыопс къэкІуапІэхэм ягьэфедэн гьэмэкІэгьэнхэр

Гофтхьабзэм хэлэжьэн гухэлъ зиГэхэм зэкГэми хъытыу нэкlубгъоу «**сдавайбумагу.рф**» зыфиlорэм гъэтхапэм и 27-м нахь мык асэу яш оигъоныгъэ къыщагъэлъэгъон фае. ТхылъыпІэжъ килограмм 300-м къыщегъэжьагъэу уугъоимэ хъущт. Іофтхьабзэм зэнэкъокъуныгъэ хэлъыщт: нахьыбэ къэзыугьоигъэхэм аціэхэр къырающтых ыкіи шіухьафтынхэр къалэжьыщтых. Зы район е къалэм зэхэтэу килограмм 1000 нахьыбэ зэрагъэпэшмэ зы килограммыр зы сомэкІэ къафалъытэщт. Джащ фэдэу Іофтхьабзэм хэлэжьэштхэм зэкІэми рэзэныгъэ тхылъхэр къяжэщтых.

Шъхьэлэхьо Аскэр:

«Къэралыгъом фитыныгъэу къаритырэр зэкІэ къызфагъэфедэн алъэкІыщт»

Къэралыгъо программэу «Тилъэпкъэгъухэу ІэкІыб къэралхэм арысхэр ежьхэм яшІоигъоныгъэкІэ Адыгэ Республикэм къэкощыжынхэмкІэ ІэпыІэгъу ятыгъэныр» зыфиІорэм игъэцэкІэн зэрэлъагъэкІуатэрэм фэгъэхьыгъэу гущыІэгъу тыфэхъугъ АР-м лъэпкъ ІофхэмкІэ, ІэкІыб къэралхэм ащыпсэурэ тилъэпкъэгъухэм адыряІэ зэпхыныгъэхэмкІэ ыкІи къэбар жъугъэм иамалхэмкІэ и Комитет итхьаматэу Шъхьэлэхъо Аскэр.

— Аскэр, мы программэр сыда зыфэІорышІэрэр ыкІи 2023-рэ илъэсым ащ изэфэхьысыжьхэр сыд фэдэха?

— Программэр зыфэlорышlэрэр Іэпэlэсэныгъэ ин зыхэлъ тилъэпкъэгъухэу ІэкІыб къэралыгъохэм ащыпсэухэрэм тишъолъыр къагъэзэжьын, республикэм исоциальнэ-экономикэ хэхьоныгъэ яlахышlу хашlыхыныр ары. Къэралыгъо программэм ипхырыщын фэгъэзэгъэ къулыкъу пстэуми зэзэгъыныгъэхэр адэтшlыгъэх.

2023-рэ илъэсым тилъэп-къэгъу 60-мэ (программэм хэлажьэхэу нэбгырэ 15-мэ, унэгъо 45-мэ) Адыгеим псэупіэкіэ къагъэзэжьынэу щытыгъ. АР-м хэгъэгу кіоці Іофхэмкіэ и Министерствэ кощын Іофхэмкіэ и Гъэіорышіапіэ иучет нэбгырэ 68-рэ (нэбгырэ 24-рэ ыкіи ахэм яунэгъо 44-рэ) щыт. Зэфэхьысыжьхэм къызэрагъэлъэгъуагъэмкіэ, программэм игъэцэкіэн Адыгеир чанэу хэлэжьагъ.

— Мыщ хэлажьэ зышІоигьохэм ятхыльхэр сыдэущтэу афэжсьугьэпсыхэра?

- Программэм хэлажьэхэрэм ялъэІу тхылъхэр АР-м хэгъэгу кіоці Іофхэмкіэ и Министерствэ кощын ІофхэмкІэ и ГъэІорышіапіэ щагъэпсыгъэх. Зигугъу къэтшІырэ къэралыгьо программэу хэлажьэхэрэм якъыхэхынкІэ комитетым епхыгъэу комиссие зэхэтшагъ. 2023рэ илъэсым ащ зэкІэмкІи зэхэсыгъо 19 иІагъ. Программэм хэлажьэ ашІоигьоу кощын Іофувет менлавшидовет сымех тхылъ 45-рэ къы эк эхьагъ. Ахэм якъыхэхын комиссиер хэплъагъ ыкІи 27-м ар афигъэцэкІагъ. Шапхъэу щыІэхэм адимыштэу лъэІу тхылъ 18 щигъэзыягъ.

— Программэм хэлажьэ зышІоигьохэр тыда къыздикІыхэрэр?

— Ахэр нахьыбэу ІэкІыб благъэм къарэкІых: Казахстан, Туркменистан, Таджикистан, Тыркуем, Абхъазым, Эстонием, Германием, Киргизием, Шам. Программэм хэлажьэрэр ыкІи ащ иунагъо Адыгеим ишъо-

лъыр къыхиубытэрэ муниципальнэ образованием ыкlи къалэу зыфаем щыпсэун фит.

— Тильэпкьэгьухэу Адыгеим къэзыгъэзэжьыгъэхэр тыда нахьыбэу зыщыпсэухэрэр?

— Ахэм нахьыбэрэмкІэ къыхахых къалэу Мыекъуапэ, Тэхъутэмыкъое районыр, Адыгэкъалэ, Красногвардейскэ районыр. Учетым щытхэм ащыщэу тичІыпІэгъу нэбгырэ 23-мэ апшъэрэ, нэбгыри 9-мэ гурыт сэнэхьат гъэсэныгъэхэр яІ. Адыгеир псэупІэкІэ къыхэзыхыгъэ тилъэпкъэгъухэм Урысыем игражданствэ къазыратыкІэ УФ-м игражданхэм фитыныгъэу яІэхэр зэкІэ къаратых, джащ фэдэу къэралыгъо программэхэм ахэлэжьэнхэ, япсэупІэ амалхэр нахьышІу ашІынхэ алъэкІыщт.

— Мыхэм сыдэущтэу ІэпыІэгъу шъуафэхъура?

— AP-м игъэцэкlэкlо хабзэу къулыкъухэр, Адыгеим иобщественнэ организациехэр зэгъусэхэу тилъэпкъэгъухэм ясоциальнэ-гуманитар гумэкІыгъохэр зэшІуахых. Ахэм псэупІэхэр, ІофшІэпІэ чІыпІэхэр ягъэгъотыгъэнхэмкІэ, документхэр афагъэпсынхэмкІэ ящыкІэгъэ ІэпыІэгъу ятэгъэгъоты. Адыгеим нахь ищыкІэгъэ ІофышІэхэу къыхагъэщыгъэх медицинэм, гъэсэныгъэм япхыгъэхэр, лъэныкъо зэфэшъхьафхэм афэгъэсэгъэ инженерхэр, менеджерхэр. Джащ фэдэу тилъэпкъэгъухэм ясабыйхэр кІэлэцІыкІу ІыгьыпІэхэм агьэкІонхэ альэкІыным лъэшэу тынаІэ тетэгъэты, ащкіэ гумэкіыгьо щыіэп. Зищыкlагъэхэм зэкlэми ыпкlэ хэмылъэу медицинэ ІэпыІэгъур арагъэгъоты. Зихэкужъ къэзыгъэзэжьыгъэхэр щыІэныгъэм хэгъэгъозэжьыгъэнхэмкІэ мэхьанэшхо зиІэхэм ащыщ зыщыпсэущтхэ унэхэр зэрагъэгъотынхэр. Программэм игъэцэкІэн къызэрэдыхэлъытагьэу, тичІыпІэгъухэм ежь яахъщэ халъхьэзэ псэупІэхэр ащэфынхэ алъэкІыщт. Джащ фэдэу хэбзэгъэуцугъэу щыІэм къыпкъырык Іыхэзэ, программэм хэлажьэхэрэм ІофшІэпІэ чІыпІэхэр ежьхэм къызфагъотыжьын амал яІ.

— КъэбарлъыгъэІэс амалхэм яІофшІэн сыдэущтэу агъэцакІэра?

— АР-м ціыфхэм іофшіэпіэ чіыпіэхэр ягъэгъотыгъэнхэмкіэ и Гупчэ тилъэпкъэгъухэу программэм хэлажьэ зышіоигьохэм апае узыгъэгъозэрэ тхьапэхэр къыдигъэкіыгъэх, къэгъэлъэгъони 2 ыгъэхьазырыгъ. Тилъэпкъэгъухэр зыщыпсэухэрэ къэралыгъохэм (Тыркуем, Иорданием, Шам, Израиль) программэм ехьыліэгъэ видеотехыгъэхэр афагъэхыгъэх.


видеотехыгъэхэр афагъэхьыгъэх. Адыгеим щыпсэухэрэр ыкІи къэралыгъо программэм хэлажьэхэрэр щыгъэгъозэгъэнхэм апае тикомитет исайт иедзыгьоу «Тилъэпкъэгъухэр» зыфи-Іорэм Іоф ешіэ. Программэм игъэцэкІэн епхыгъэ къэбархэр АР-м хэгъэгу кІоці Іофхэмкіэ и Министерствэ ренэу фэтэгъэхьы. Іофшіэныр зэрэлъыкіуатэрэм фэгъэхьыгъэу республикэм икъэбарлъыгъэІэс амалхэм тхыгъэхэр къыхаутых, теле— радиокъэтынхэр тыратхэх. ЗэкІэмкІи материал 54-рэ блэкІыгъэ илъэсым къэбарлъыгъэІэс амалхэм къагъэхьазы-

— Сыд фэдэ упчІэхэмкІэ тилъэпкъэгъухэм зыкъышъуфагъазэра?

— 2023-рэ илъэсым нэбгырэ 68-мэ зыкъытфагъэзагъ. Программэм хэлажьэхэрэм упчlэжьэгъу-зыгъэгъозэхэрэ фэlo-фашlэхэр афагъэцэкlагъэх. Программэм игъэцэкlэн епхыгъэу lофхэр зэрэзэшlуахыхэрэм тилъэпкъэгъухэр ащагъэгъуазэх.

«Къэралыгъо программэм хэлажьэхэрэм ыкІи ахэм яунагъохэм псэупІэ агъотынымкІэ ІэпыІэгъу афэхъугъэныр» зыфигорэм хахьэу Гофтхьабзэхэр афызэхащэх. АР-м ІофшІэнымкІэ ыкІи социальнэ хэхъоныгъэмкІэ и Министерствэ иунашъо диштэу, программэм хэлажьэхэу ыкІи ахэм яунагъохэу лъэІу тхылъ къэзытыгъэхэм гъэсэныгъэ, квалификацие зэряІэр къаушыхьатыным, медицинэ уплъэкіунхэм апэіухьэрэ ахъщэм изы Іахь афызэкІэгъэкІожьыгъэным, джащ фэдэу псэупІэу зэрысхэр зэтырагьэпсыхьанхэм афэшІ зэтыгъо ахъщэ ІэпыІэгъу ягъэгъотыгъэныр анахь шъхьа эу програм-





пізу аубытыгьэхэм ыпкізу альатыгьэм ауасэ нэбгыри 9-мэ, медицинэ уплъэкіунхэм апзіухьэгьэ ахъщэр нэбгыри 4-мэ афызэкіагьэкіожыгь. Мыщ хэлэжьэрэ нэбгыри 3-мэ псеупіз яі. Программэм къызэрэдильытэрэмкіэ, тильэпкьэгьухэм ежь ямылькукіэ псеупіз зэрагьэгьотынэу щыт. Ащ фэші ежьхэм яахъщэ чіыфэ мылькури дыхэтэу ар къыращэфын, ащкіэ Адыгеим ит банкхэм зафагьэзэн, ахэм амалэу къатыхэрэр къызфагьэфедэнхэ


— ФэІо-фашІэхэм ягьэцэкІэн укъытегущыІагъэмэ дэгъугьэ.

алъэкІыщт.

— Адыгеим къихьэгъэ тильэпкъэгъухэу Урысыем иціыф хъугъэхэу мыщ щыпсэухэрэм къэралыгъом фитыныгъэу къаритырэр зэкіэ къызфагъэфедэн алъэкіыщт. Ащ дакіоу япшъэрылъхэри агъэцэкіэнхэ фае. Программэм хэлажьэхэрэм ыкіи ахэм яунагъохэм зэкіэми гъэсэныгъэ ыкіи медицинэ фэюфашіэхэр икъу фэдизэу афагъэцакіэх.

Тилъэпкъэгъухэр щыІзныгъэм хэгъэгъозэжьыгъэнхэм иІофыгъохэмкІэ АР-м игъэцэкІэкІо хэбзэ ыкІи граждан обществэм якъулыкъухэм зэпхыныгъэ зэдыряІзу Іоф зэдашІэ. Организацие зэфэшъхьафэр ягъусэхэу къэзыгъэзэжьыгъэхэр общественнэ ыкІи культурнэ Іофтхьабзэхэм ахагъэпажьэх. ЦІыфхэм ІофшІапІэ ягъэгъотыгъэнымкІэ федеральнэ къулыкъум и ГъэІорышІапІзу Адыгеим щыІэм тилъэпкъэгъухэм ІофшІзпІэ чІыпІзхэр арегъэгъоты.

— Программэм хэлажьэхэрэм ыкІи ахэм



— АР-м ціыфхэм іофшіапіэ ягьэгьотыгьэнымкіэ икъэралыгьо къулыкъу тилъэпкъэгьухэм ишіуагьэ арегьэкіы. Программэм къыдыхэлъытагъ джырэ уахътэм щыіэ вакансиехэм къэзыгьэзэжыгьэхэр ащыгьэгьозэгьэнхэр. Мыщ дэжьым анахь шъхьаіэр программэм хэлажьэ зышіоигьохэм шъольырым непэ ищыкіэгьэ сэнэхьатхэр арыкым зэфэхьысыжьхэр ешіых, іофшіэпіэ чіыпізу щыіэхэр къегьэнафэх.

Хэбзэгъэуцугъэм диштэу программэм хэлажьэхэрэм ежь-ежьырэу Іофшіапіэ къызфагьотын алъэкіыщт. Тилъэп-къэгъухэм непэ медицинэ, инженер сэнэхьатхэм япхыгъэу Іоф ашіэ, кіэлэегъаджэх, нэмыкіых.

ИщыкІагьэ хъумэ, къэзыгъэзэжыгъэхэм гъэсэныгъэ тедзэ арагъэгъотын алъэкІыщт. Мы Іофшіаныр тапэкІи лъыдгъэ-

Программэм ащ игъэцэкlэн гумэкlыгъохэр къыпэкlых нахь мышlэми, пшъэрылъхэр зэрифэшъуашэу зэшlохыгъэнхэр анахь шъхьаlэу къэнэжьы.

— Мы илъэсымкІэ сыд фэдэ пшъэрылъа зыфэжъугъэуцужьхэрэр?

— Программэм шlуагьэ кынтау гъэфедэгьэным, шъолъыр бэдзэрым ищыкlэгьэ специалистхэр къедгъэблэгьэнхэм, цlыфхэм loфшlэпlэ чlыпlэхэр ягъэгьотыгъэнхэм афытегъэпсыхьэгъэ loфшlэныр льыдгъэкlотэщт.



ШІуагъэ къэзытырэ фестиваль-зэнэкъокъу

Гъэтхэпэ мазэр адыгабзэмрэ адыгэ тхыбзэмрэ ямаз. Ащ ипэгъокlэу Урупскэ районым ит къуаджэу Шъхьащэфыжь зэнэкъокъоу «Адыгэ пшъашъ» зыфиlорэр щырагъэкlокlыгъ.

Апэрэ зэнэкъокъур гъэрекіо зэхащэгъагъ, хабзэ афэхъу ашіоигъоу мыгъи ятіонэрэу мы іофтхьабзэр рагъэкіокіыгъ. Къуаджэм культурэм и Унэу дэтым ар щыкіуагъ, кіэщакіо фэхъугъэхэр Шъхьащэфыжь гурыт еджапіэм ипащэу Хъуажъ Фатимэрэ Краснодар краим и Адыгэ Хасэ иліыкіохэмрэ.

Адыгэ пшъашъэр цІыфыгъэм, къэбзагъэм, Іэдэбым, намысым язехьакІу. Адыгэ пшъашъэм идэхагъэрэ изекІуакІэрэ, шэн-хэбзэ дахэу лъэпкъым ылэжыгъэу, лІэшІэгъу пчъагъэмэ къапкъырихыгъэхэр къэгъэгъунэгъэнымрэ зягъэушъомбгъугъэнымрэ ары зэнэкъокъум ипшъэрылъ шъхьэІагъэхэр.

Іофтхьабзэм цІыфыбэ къекІолІэгьагь. Лъытэныгъэ зыфашІыхэу къуаджэм щыщ нахьыжь лъапІэхэр, илъэсыбэм лъэныкъо зэфэшъхьафхэмкІэ пэщэ ІэнатІэхэр зезыхьэгъэ цІыф цІэры-Іохэр, кІэлэегъэджэ ІофшІэным иветеранхэр, ны-тыхэр ащ къекІолІэгьагъэх.

Пшъэшъэжъыеу зэнэкъокъум хэлажьэхэрэм анахь дэгъур къахэзыхыщт осэшіхэри зэхахьэм къырагъэблэгъагъэх. Ахэр Краснодар краимкіэ Адыгэ Хасэм итхьаматэ игуадзэу Уракъ Валер, Урупскэ районымкіэ кіэлэціыкіу творчествэм и Унэ иіофышізу Кувашэ Зурида, Адыгеим икіыгъэхэу дышъэидэнымкіэ ыкіи адыгэ шъуашэхэм ядынкіз Іэпэіасэу Боджэкъо Бэллэрэ КъТРК-у «Адыгеим» ижурналистэу Нэгъэрэкъо Саниетрэ.

МэфэкІ зэнэкъокъур къызэ-

Іуихыгъ Краснодар краимкІэ Адыгэ Хасэм итхьаматэ игуадзэу Уракъ Валерэ.

Бзэмрэ шэн-хэбзэ дахэхэмрэ лъызыгъэкІотэщтхэ ыкІи тинеущырэ мафэ зыфэдэщтыр зэлъытыгъэ пшъэшъэжъые ныбжьыкІэхэм къафэгушІуагъ, игущыІэ фабэхэри къапигъохыгъэх.

«Адыгэ пшъашъ» зыфиюрэ зэнэкъокъум пшъэшъэжъыи 7-мэ зыкъыщагъэлъэгъуагъ. Нэбгырихыр Шъхьащэфыжь гурыт еджапіэм икіэлэеджакіох. Ахэр: Блахъо Адыиф, Исмель Самира, Ціыкіужъые Замира, Мэлахъо Самира, Сет Заира, Табышъэ Аида, яблэнэрэр гъунэгъу къуаджэу Кургъокъуае щыщ Мац Камила.

Ильэс 11-м къыщегьэжьагьэу 15-м нэс ахэм аныбжь. Пшъэшъэжьыеу хэлажьэхэрэм ятеплъэкіи, яшъуашэкіи дэхагьэх. Зэрэхъупхъэхэр къагъэлъэгъонэу ыкіи Іэдэбэу, шэн-хэбзэ дахэу ахэлъхэмкіэ заушэтынэу хьазырыгъэх.

Зэнэкъокъум ыпэкіэ пшъэшъэжьыеу хэлажьэхэрэм пхьэдз радзи, чэзыоу сценэм къызэрэтехьащтхэр агъэнэфагъ. Ахэм гъэцэкіэн едзыгъуипліымэ зафигъэхьазырыгъ: а 1-р — «Хъохъу», «Сэры ыкіи силіакъу», я 2-р — «Адыгэ шхыныр псауныгъэм ишапхъ», я 3-р — «Адыгэ пшъашъэм ыіэпэ хьалэмэт иіэшіагъ», я 4-р — «Къашъор лъэпкъым ыпс».

Анахь дэгъоу зэнэкъокъум къыщыхахыщт пшъашъэм ишlухьафтын гъэнэфагъэу ежэщтыгъ. Номинациеу «Адыгэ пшъашъ» зыфиlорэм дышъэ паlop, жьы-



фыр ыкІи пхъэ цуакъэхэр игъусэхэу фагъэхьазырыгъагъ.

Іофтхьабзэр мэфэкі шіыкіэм тетэу рекіокіыгь. Лъэпкъ къашъохэмкІэ ансамблэу ТхьакІумэщэ Налбек зыдэлэжьэрэ «Уарп инэфылъэхэр» зыцІэм «Убых къашъу» зыфиlорэр къышІыгъ, ащ ыуж шъуашэхэр ащыгъхэу пшъашъэхэр сценэм къытыращагъэх. Нэужым едзыгьоу зэрэзэтеутыгьэхэмкІэ Іофтхьабзэр лъагъэкІотагъ. Лъэныкъо пстэумкІи пшъэшъэжъыехэм ясэнаущыгъэ къагъэлъэгъуагъ. Зэнэкъокъум хэлэжьэрэ пшъэшъэжъыехэм, нэбгырэ пэпчъ къэзэрэугъоигъэхэм нэІуасэ

зафашіын, къэбар гъэшіэгьоныбэ жюрим рагъэшіэн алъэкіыгь.

Ахэм гъэцэкlэным пылъ шапхъэхэр амыукъохэу, губзыгъэхэу, гухэлъышlоу зыдаlыгъхэр къаlотагъэх, къэшъуагъэх, лlэкъо тамыгъэхэр дышъэ lуданэкlэ зыхэдыкlыгъэ яlэшlагъэхэр къырахьылlагъэх.

Лъэпкъ шхыныгъо зэфэшъхьафхэр осэшіхэм апагъохыгъэх, зыхэшіыкіыгъэ ыкіи агъэфедэгъэ гъомылапхъэхэр, зэрашіыгъэ шіыкіэр къафаютагъ.

Зэфэхьысыжьхэр осэшІхэм ашІыфэ нэс Мерзэкьулэ Русльан зипэщэ музыкальнэ Іэмэ псымэхэмкІэ купэу «Зыхьэ» зыфиІорэм зэхахьэр къыгъэдэхагъ.

Мэфэкі зэнэкъокъур ыкіэм фэкіуагъ, пшъэшъэжъыеу ащ хэлэжьагъэхэр пчэгум къырагъэблэгъагъэх.

Текіоныгъэ къыдэзыхыгъэхэр сценэм щагъэшіуагъэх. Осэші купым хэтыгъэхэм къыхагъэщыгъ пшъэшъэжъыехэм зэкіэми агу етыгъэу, яшъыпкъэу зыкъызэрагъэхьазырыгъэр ыкіи анахь дэгъоу зыкъэзыгъэлъэгъуагъэр къахэпхынкіз зэрэкъиныгъэр.

«Пшъэшъэ къэшъуакІу» зыфиюрэр Блахъо Адыиф фагъэшъошагъ, анахъ «Пшъэшъэ гъэсагъэу» къычіэкіыгъ Мэлахъо Самирэ, «Пшъэшъэ дахэр» Исмелэ Самир, Ціыкіужъые Замирэ «Пшъэшъэ губзыгъ», Табышъэ Аидэ «Пшъэшъэжъые Іуш», Мац Камилэ «Пшъэшъэжъые Іэпэlас».

Краснодар краим и Адыгэ Хасэ итхьаматэ игуадзэу Уракъ Валерэ щытхъу тхылъхэмрэ шlухьафтынхэмрэ ахэм къаритыжьыгъэх.

Мы илъэсым Сет Заирэ пэрытныгъэр фагъэшъошагъ, пшъэшъэ тхьаматэ хъугъэ, «Адыгэ пшъашъ» зыфиюрэ щытхъуцюращ къылэжьыгъ.

Гъэрекіо а ціэ льапіэр зыхьыгъэ Дэгъу Мадинэ дышъэ паіор, жьыфыр ыкіи пхъэ цуакъэхэм шіухьафтынхэр ягъусэу пшъэшъэжъыем къыритыжьыгъэх.



Пэсэрэ лъэхъаным къыщегъэжьагъэу адыгэ пшъашъэм идэхагъи, инамыси, иІэпэІэсэныгъи дунаим щызэлъашІэу зэрэщытыр ыкІи джырэ пшъашъэхэу зэнэкъокъум хэлэжьагъэхэр къыткІэхъухьэрэ ныбжьыкіэхэмкіэ щысэтехыпіэ зэрэхъухэрэр къыхигъэщыгъ дышъэидэнымкІэ ыкІи лъэпкъ шъуашэхэм ядынкіэ Іэпэіасэу Боджэкъо Бэллэ. «Пшъэшъэ ІэпэІасэу» къыхахыгъэ Мац Камилэ ежь Бэллэ ихэушъхьафыкІыгъэ шІухьафтын фигъэшъошагь, тыжьын бгырыпх ритыгь.

Нэужым Шъхьащэфыжь гурыт еджапіэм ипащэу Хъуажъ Фатимэ пшъэшъэжъыехэм къафэгушіуагъ, тыдэ щыіэхэми, зэрэадыгэ пшъашъэхэр зыщамыгъэгъупшэнэу, яшэн-хабзэхэр зэрахьанхэу къафэлъэіуагъ. «Лъэпкъэу тызщыщым уасэфэтшіынымкіэ, тыбзэ, тихабзэхэм ягугъу тшіынымкіэ, ныбжыкіэхэм зэхядгъэхынымкіэмыщ фэдэ зэнэкъокъухэр амалышіух», — къыхигъэщыгъ Хъуажъ Фатимэ.

Мэфэкі зэхахьэм къекіоліэгьэ хьэкіэ лъапіэхэр, кіэлэегъаджэхэр, ны-тыхэр, ныбжьыкізу зэнэкъокъум хэлэжьагъэхэр зэкіз зэхэтхэу нэпэеплъ сурэт зытырарагъэхыгъ.

Адыгэмэ зэряхабзэу, зэнэкъокъу зэхахьэр джэгу дахэкlэ аухыжьыгъ.

НЭГЪЭРЭКЪО Саниет.

Сурэтхэр: Краснодар краим и Адыгэ Хасэ ихъарзынэщ.



Нысхъапэм псэ къыпегъакІэ



Лъэпкъ ІэпэІасэхэм яхудожественнэ ІофшІагъэ цІыфхэм нахьышІоу алъыгъэІэсыгъэным пыщэгъэ Исае Анжелэ иІэшІагъэхэмкІэ кІэлэцІыкІухэр дэхагъэм фепІух. Пшысэм къыхэхыгъэ нысхъапэхэр щыІэныгъэм щалъэгъун амал яІэным дэлажьэ. Адыгэ шъуашэхэр зыщыгъ нысхъапэхэр ащ

ешІы, нысхъапэ пэпчъ псэ иІэу елъытэ.

Анжелэ иціыкіугьом къыщегъэжьагъэу иіэпэіэсэныгъэкіэ къахэщэу, пшъэшъэ чанэу, губзыгъэу щытыгъ. Дэныр зикіэсэгъэ ныжъым ар кіырыплъыщтыгъ, ышіэрэр шіогъэшіэгъоныгъ. Ыгукіз зыфэщэгъэ сэнэхьатыр неГъэтхапэм и 21-р нысхъапэ зышІырэм и Дунэе маф. Непэ мы сэнэхьатым рылажьэрэр мэкІэ дэд. НэІуасэ шъузфэтшІыщт бзылъфыгъэм нысхъапэхэр ышІырэп, ау ефапэх.

пэ ищыІэныгъэ гъогу щегъэфедэ.

Анжелэ иlэпэlэсэныгъэ Адыгеим щызэлъашlэ. Ащ ыдыгъэ лъэпкъ шъуашэхэр зыщыгъ нысхъапэхэм ядэхагъэ нэр пlэпахы.

- Адыгэ шъуашэр сыдигъуи сыгу рихьыщтыгь. СицІыкІугьом нысхъапэхэм сафэдэныр сикІэсагъ. Илъэси 6 сыныбжьыгъ сэе дэхэдэдэ сшыпхъу нахьыжъ къызысетым. Ащ дэжьым сызэрэгушющтыгъэр къэсэшюжьы. Сянэ адыгэ пщынэм къыригъаю хъумэ сэри сшыпхъуи тыкъыдашьощтыгь. Сэ ны сызэхъум, сипшъашъэхэу Данэрэ Мадинэрэ зэрыджэгухэрэ нысхъапэхэм адыгэ шъуашэхэр афэсыди ащыслъагъ. Непэ кІэлэцІыкІухэр згъэгушІонхэ амал зэрэсиІэм сегъэгушхо, ащ гухахъо хэсэгъуатэ. Илъэс 17 хъугъэ сыгукІэ сызфэщэгъэ ІофшІэныр зызгъэцакІэрэр, — **къытфеlуатэ Ан**желэ. Іэпэіасэм иіэшіагъэхэм якъэгъэлъэгъон Мыекъуапэ щэкіо. Илъэс зэкіэльыкіохэм иіофшіэн хигьэхьуагь, зэнэкьокьу, фестиваль зэфэшьхьафхэм ахэлажьэ.

— AP-м лъэпкъ культурэмкlэ и Гупчэрэ Адыгеим культурэмкІэ и Министерствэрэ зэхащэгъэ Іофтхьабзэу «Адыгэхэм ядышъэид» зыфиюрэм сырагъэблэгъагъ, си Іэш Іагъэхэр хагъэунэфыкІыгъэх. Ащ нэмыкІэу къалэу Москва ВДНХ-м щык Іорэ къэгъэлъэгъон-форумым сыхэлэжьагь. Ащ «Іэпэ-Іасэм идышъэ хэдыкІын» зыфиюрэ десэхэр къыщыстыгъ. Шъолъыр пэпчъ ихэбзэ шІык Іэхэр къызщагьэльэгьорэ фестивалым къыдыхэлъытэгъэ Іофтхьабзэхэм узахэлажьэк Іэ, уиш Іэныгъэхэм ахэогъахъо, нэмыкіхэм Іоф зэрашіэрэр ольэгьу, щысэ зытепхынхэр мымакІэу къахэкІых, — къытфеlуатэ Анжелэ.

Адыгэ шъуашэр нысхъапэм щыплъэным, ащ идын упылъыным пае щэlэгьэшхо пхэльын фае. Уиlофшlэн угу римыхьэу, гухахьо хэмыгьуатэмэ пфэгьэцэкlэщтэп. Сае е цые шlыгьахэр зыплъэгъукlэ, ащ фэдиз lоф къыпыкlыми къыбгурыlорэп, зы хэдыкlын тэрэз зымышlыкlэ, итеплъэ къызэlэхьэ. lэпэlасэм иlофшlэн зэрифэшъуашэу зэригьэцэкlэщтым мэхьанэшхо реты, охътабэ тырегъэкlуадэ. Анжелэ дышъэ хэдыкlыным ишъэфхэр къыткlэхъухьэрэ лlэужхэм аригьэшlэным пылъ.

Анжелэ ипшъашъэхэу Данэрэ Мадинэрэ купэу «Ошъадэм» къыщышъощтыгъэх, хэдыкІыными ахэр пылъых, адыгэ шэн-хабзэхэр зэрахьэ.

Бзылъфыгъэ ІэпэІасэм ицІыкІугъом зыкІэхъопсыщтыгъэ ІофшІэныр непэ иІ, ащ къыщымыуцоу игъэхъагъэхэм ахигъэхъонэу, ыпэкІэ лъыкІотэнэу, игухэлъхэр къыдэхъунхэу тэри фэтэІо.

ЛЪЭПШЪЫКЪО Фатим.

Адыгеим ихьэк Гагъэх

Пшызэ шъолъыр къикІыгъэ хьакІэхэм къапэгъокІыгъэх Адыгеим ис къэзэкъ ныбжыкІэхэм я Союз иправление хэтхэр, мы Союзым итхьаматэ, ныбжыкІэхэм Іоф адэзышІэрэ къэзэкъхэу Александр Даниловыр, Дмитрий Сурановыр, муниципальнэ отделениехэм япащэхэр ыкІи ахэм ягуадзэхэр. Къэзэкъ ныбжьыкІэхэр зэшІохыгъэн фэе Іофыгъохэм, тапэкІэ Іоф зэрашІэщтым атегущывагъзх

Къалэу Мыекъуапэ икіэлэціыкіу Іыгъыпізу N 55-у «Дельфиненок» зыфиіорэм чіэсхэр гуфэбэныгъэ хэлъэу къэзэкъхэм къапэгъокіыгъэх. Ахэм хъакіэхэм патриотическэ орэдхэр къафаіуагъэх, къафэшъуагъэх, усэхэм къафяджагъэх. Илъэситф зыныбжь Данил Якимцовым сэшхом игъэіорышіэнкіз Іэпэіэсэныгъэу хэлъыр къыгъэлъэгъуагъ. Пшызэ шьольыр икьэзэкьыдзэ иатаман игуадзэу Владислав Кириченкэмрэ мы шьольырым ис кьэзэкь ныбжык Іэхэм я Союз итхьаматэу Даниил Дьяченкэмрэ Адыгеим ис кьэзэкь ныбжык Іэхэм я Союз и Іофш Іэн зэрэзэхищэрэм нэ Іуасэ зыфаш Іыгь.

Интернетыр иlэпыlэгьоу сэшхор зэрэбгьэlорышlэщт шlыкlэм ащ зыфигьэсагь.

КІэлэціыкіу іыгъыпіэм чіэсхэр Адыгеим ис къэзэкъ ныбжьы-кіэхэм я Союзрэ республикэм щыпсэухэрэмрэ непэ шіушіз іэпыіэгъур къызэраугъоирэм ыкіи фронтым щыіэхэм ар зэраіэкіагъахьэрэм афэгъэхыыгъэ клипым ягуапэу еплъыгъэх. Кіэлэціыкіухэм хэушъхьафыкіыгъэ дзэ операцием хэлэжьэрэ дзэкіоліхэм апае Текіоныгъэм

ибыракъ икопие сурэтхэр тырашІыхьагъэх.

Станицэу Кужорскэм иеджапlэ икlэлэегъаджэхэмрэ ия 3 «А» класс ис къэзэкъ кlэлэеджакlохэмрэ хьэкlэ лъапlэхэм щыгъу-пlастэр апагъохыгъ. Мы классым ипащэу Светлана Хомяковам икlэлэеджакlохэм ягъэхъагъэхэм фэгъэхьыгъэ лъэтегъэуцор къыгъэхьазырыгъ, къэзэкъ кlэлэеджакlохэр станицэм, районым, Адыгеим ащызэхащэрэ lофтхьабзэхэм, Адыгеим ис къэзэкъ ныбжьык эхэм я Союзрэ Мыекъопэ къэзэкъ отделымрэ я офш эн зэрахэлажьэхэрэр къы отагъ.

Къырым Урысыем зыхэхьажьыгьэр илъэси 10 зэрэхъугьэми зэlукlэм щытегущыlагъэх. Адыгеим ис къэзэкъ ныбжьыкlэхэм я Союз хэт къэзэкъэу, ныбжьыкlэхэм loф адэзышlэу, «Къырым игъатхэ» зыфиlорэм хэлэжьэгъэ Александр Даниловым 2014-рэ илъэсым Украинэм къыщыхъугъэхэм афэ-

> гъэхьыгъэу зэlукlэм хэлажьэхэрэм къафиlотагъ.

Къэзэкъ кlалэр дзэм гъэкlотэгъэнымкlэ хабзэу ахэлъхэр къэзэкъ кlэлэеджакlохэм къагъэлъэгъуагъэх. Кlэлэцlыкlухэм къэзэкъ культурэмрэ шэн-хабзэхэмрэ хэшlыкl зэрафыря-lэр нэрылъэгъу къафашlыгъ.

Владислав Кириченкэм Кужорскэ гурыт еджапіэм иадминистрацие, мы станицэм икъэзэкъ обществэ лъэшэу зэрафэразэр къыхигъэщыгъ, ныбжыыкіэхэм япіун яіахь

зэрэхашІыхьэрэм фэшІ «тхьашъуегъэпсэу» къариІуагъ.

Станицэу Кужорскэм игурыт еджапіз чізс къззэкъ кізлэціыкіухэм хэушъхьафыкіыгъэ дзэ операцием хэлэжьэрэ дзэкіоліхэм посылкэхэр ренэу афаугъоих, письмэхэр афатхых. Адыгеим ис къззэкъ ныбжьыкізхэм я Союз итхьаматэ къыгъэхьазырыгъэ видеороликэу шіушіз ізпыізгъур фронтым щыізхэм зэраізкіагъахьэрэм фэгъэхьыгъэр мыхэми къафагъэлъэгъуагъ.
Хэушъхьафыкіыгъэ дзэ опера-

хэушъхьафыкыгъэ дзэ операцием хэлэжьэрэ Даниил Дьяченкэр кіэлэеджакіохэм къяджагъ іофэу зыпылъхэр лъагъэкіотэнэу, дзэкіоліхэм письмэхэр афатхынэу, шіушіэ іэпыіэгъур афаугъоинэу. «Гуфэбэныгъэу къытпэжъугъохырэм ткіуачіэ нахь къыхегъахъо. Кіэлэціыкіу письмэм итхэр тыгу къызыкіыжьхэкіэ, тэрэзэу тызэрэзекіорэр къыдгурэіо. Шъуитхыгъэхэм нахь тагъэгушхо, тыкъызэкіэмыкіоу ыпэкіэ етэгьэхъу».

Станицэу Кужорскэм игурыт еджапіэ икіэлэеджакіохэми хэушъхьафыкіыгъэ дзэ операцием хэлажьэхэрэм апае Текіоныгъэм ибыракъ икопие гущыіэ фабэхэр тыратхагъэх. Текіоныгъэр тидзэкіоліхэм къыдахынышъ, псынкізу ядэжь къагъэзэжьынэу ахэр афэлъэіуагъэх.

Джащ фэдэу Владислав Кириченкэмрэ Даниил Дьяченкэмрэ къалэу Мыекъуапэ ирайон къэзэкъ обществэ идзэ-патриотическэ клубэу «Застава» зыфиюрэми щывагъэх.

Екатерина ЗАГОРУЛЬКО. Адыгеим ис къэзэкъ ныбжыкіэхэм я Союз итхьамат.



Нартхэм абзэр — ныдэльфыбз



Адыгабзэмрэ тхыбзэмрэ я Мафэ ихэгьэунэфыкІын къыдыхэлъытагьэу Адыгэ Республикэм и Льэпкь тхыльеджапІэ Іофтхьэбзэ гьэшІэгьон щызэхащагь. «Нартхэм абзэр – ныдэльфыбз» зыфиlорэ хьакlэщыр тхыльеджапІэм иІофышІэу Кучмэз Аминэт зэрищагь.

Нартхэм афэгъэхьыгъэ тарихъыр къыткІэхъухьэрэ лІэужхэм ягъэшІэгъэныр, ащ шъхьэкіафэ фашіыныр, яхэгъэгу шіу алъэгъуным фэщэгъэнхэр ары зэхэщакІохэм пшъэрылъ шъхьа-Ізу зыфагьзуцужьыгьзр. Гуманитар ушэтынхэмкІэ Адыгэ республикэ институтэу КІэрэщэ Тембот ыцІэ зыхьырэм иІофышІэхэр, Адыгэ кІэлэегъэджэ колледжэу Андрыхъое Хъусенэ ыцІэ зыхьырэм икІэлэегъаджэхэр ыкІи истудентхэр, тхылъеджапіэм иіофышіэхэр, журналистхэр хьакІэщым къырагъэб-

Филологие шІэныгъэхэмкІэ докторэу, Адыгэ Республикэм изаслуженнэ журналистэу, гуманитар ушэтынхэмкІэ Адыгэ республикэ институтэу КІэрэщэ Тембот ыцІэкІэ щытым фольклорымкІэ иотдел инаучнэ ІофышІэ шъхьаІэу Къуекъо Асфар

нартхэм афэгъэхьыгъэ къэбархэм къатегущы агъ.

Кавказым щыпсэурэ цІыфхэм якультурэ нарт эпосым чІыпІэшхо щеубыты. ИжъыкІэ цІыфхэм дунэееплъыкІэу яІагъэр, чіыопсым ыкіуачіэхэр къазэращыхъущтыгъэхэр, гугъэ-гупшысэу ашІыщтыгъэхэр нарт эпосым хэхьэрэ хъишъэхэм, пщыналъэхэм, орэдхэм нафэу къагъэлъагъо. Хэтрэ цІыф лъэпкъи икультурэ, идунэезэхашІэ зэхъокІыныгъэхэр фэхъухэзэ ищыІэныгъэ гъогу къырэкІо. Ащ къыхэкІыкІэ адыгэ нарт эпосымрэ ижъырэ дунэе мифологиемрэ ахэлъ нэшэнабэр зэтефэ.

Нартхэм афэгъэхьыгъэу кІэн зэхэугьоягьэ къытфэзгьэнагьэр тхэкІо цІэрыІоу, шІэныгъэлэжьнартоведэу ХьэдэгъэлІэ Аскэр. Лъэпкъыр щэІэфэ ащ ыцІэ нарт Іошъхьиблмэ яухъумакІоу, мыкІосэрэ машІоу къытхэтыщт.

Тинепэрэ шІэныгъэлэжьхэми нартмэ ямашІо амыгъэкІуасэу дэлажьэх.

— Нартхэр ары титарихъ, адыгабзэр къызыщежьэрэр. Ныбжьыкіэхэр тихьакіэщ къызэреблэгъагъэхэм мэхьанэшхо иі. «Уижъ ыюрэм едэіу, уикіэ ышІырэр шхы» elo адыгэ гущыі эжъым. Шъоры титарихъ лъызгъэкІотэщтыр. Нарт къэбарыжъхэр, пшысэхэр гъэшіэгъоных, — къыІуагъ Къуекъо Асфар ныбжьык Іэхэм закъыфигъазэзэ.

Нэужым нартхэм афэгъэхьыгъэ къэбар гъэшІэгъонхэр къы-Іотагьэх. Іофтхьабзэм къыдыхэлъытагъэу нартхэм афэгъэхьыгъэ тхылъ къэгъэлъэгъони зэ-

ДЕЛЭКЪО Анет.

Сурэтыр авторым тырихыгь.

«Адыгэ макъэмкІэ» симафэ есэгъажьэ»

«Адыгэ макъэм» еджэхэу Тыркуем щыпсэурэ тильэпкьэгьухэм ащыщэу Пэрэныкьо Феридун тижурналистэу Кайхан Нэрыс дишlыгьэ зэдэгущыlэгьум изы пычыгьо гьэзетым имэфэкl мафэ ипэгьокІэу къыхэтыутыгьагь. Тильэпкьэгьу хэхэсыр льэпкь гьэзетым иныбджэгьушІоу зэрэщытыр къэзыушыхьатырэ зэдэгущы|эгъур непэ зэрэщытэу къыхэтэутыжьы.

Пэрэныкъо Феридун Тыркуем икъалэу Чанаккъалэ хэхьэрэ чылагьоу Саваштеп къыщыхъугъ, къалэу Бурсэ щэпсэу, ицІыкІугъом къыщыублагъэу адыгабзэр зэригьэшІагь. Якъоджэ урамхэм ацІэхэр гъэшІэгьоных: ПчыхьалІыкъуай, Бжыхьэкъуай, Хьэлъэкъуай, Очэпщый. ИлъэсищыкІэ узэкІэІэбэжьмэ пенсием тІысыжьыгъэ Пэрэныкъо Феридун къэралыгьо Іофшіапіэхэм аіутыгь, джырэ уахътэм Бурсэ и Адыгэ Хасэ иІофшІэн чанэу хэлажьэ ыкІи Адыгэ хэкум щыхъурэщышІэрэм лъэпкъ гъэзетэу «Адыгэ макъэм» инэкlубгъохэмкlэ лъэплъэ.

– «Адыгэ макъэм» сыдигъо щыублагьэу ульыпльэу ебгьэжьагь, гъэзетым къихьэхэрэм ащышэу сыда анахь пшІогьэшІэгъоныр?

 Шъыпкъэр пІощтмэ, Интернетым иты зыхъугъэм къыщыублагъэу «Адыгэ макъэм» къыригъэхьэрэ къэбархэм сакъылъэплъэ, сяджэ зэпыт, сыда зыпюкіэ хэкум нахь пэблагъэ тызышІырэ амалышхоу ар щыт. Симафэ пэпчъ «Хэкум ымакъ» зыфиlорэ Телеграм-каналымкlэ ыкІи «Адыгэ макъэм» исайткІэ есэгъажьэ, ахэм къарыхьэрэ къэбархэм салъэплъэ. Къыхэзгъэщынэу сыфай, сисоциальнэ нэкlубгъохэми тыркубзэкlэ зэсыдзэкІыжьзэ къарысэгьэхьажьы ахэм ащысыджыгъэхэр — сэ симызакъоу, сикІэтхакІохэми алъэгъчнэу сыфай. Гъэзетым нахьыбэу къихьэрэ къэбархэр Адыгэ Республикэм къышыхъухэрэм афэгъэхьыгъэх, къэралыгъом ихъугъэшІагъэхэми журналистхэр къатегушыІэх. Нахьыбэм къэбарыкІэхэр ары сызаджэрэр, джащ фэдэу сшІогъэшІэгьоных

тарихъым фэгъэхьыгъэхэри. АдыгабзэкІэ сызаджэрэ пэпчъ силъэпкъыбзэ нахьышіоу сшіэным фэіорышіэ.

Тыркуем щыпсэухэрэм ямызакъоу, адыгэу дунаим щитэкъухьагъэ хъугъэхэм ящыІэныгъи «Адыгэ макъэм» чІыпІэшхо щеубыты. ТэркІэ ар амалышху титарихъ чІыгужъ щыхъурэм, къэбарыкІэу илъхэм тащыгъозэнымкІэ.

- «Адыгэ макъэм» къихьэрэ тхыгъэхэм, нэмыкІ гъэзетхэм ябгьапшэмэ, сыд фэдэ уаса афэпшІырэр?

Лъэпкъ культурэм, искусствэм, спортым, гъэхъагъэу, хэхъоныгъэу щы-Іэхэм афэгъэхьыгъэ къэбархэр тигъэзет бэу къызэрихьэрэм тегъэгушІо. Хэкужъым ищыlакlэ «Адыгэ макъэм» тынэ къыкІегьэуцо. Лъэпкъ гъэзетыр непэрэ мафэм ыкІи нэмыкІ гъэзетэу къыдэкІыхэрэм адештэ — хъытыу нэкІубгьохэри иІэх. Ахэм яшІуагъэкІэ гъэзетым къихьэрэм тылъыплъэныр Іэрыфэгъу мэхъу. Сэ сшъхьэкІэ сигопэ дэд чІыопсым изытет зыфэдэщтымкІэ мафэ къэс къэбарыкІэхэр зэрэщаублэхэрэр.

– Тыркуем щыпсэурэ тилъэпкъэгъухэм ащыщхэу ощ фэдэу «Адыгэ макъэм» лъыплъэхэрэр бэ мэхъуха?

АдыгабзэкІэ гущыІэхэу, адыгэ тхыбзэр зышІэхэрэр ары ныІэп ащ лъыплъэнхэ зылъэкІыщтхэр. Тыркуем къыщыдагъэкІырэ гъэзетэу «Жьынэпсым» «Адыгэ макъэм» къыхиутыхэрэр къыригъэхьажьэу мэхъу, хэкужъым щыкъэбархэм гъэзетеджэхэр щегъэгъуазэх. «Хэкум ымакъ» зыфиІорэ Телеграм-каналыр «Адыгэ макъэм» зэриlэм мэ- Хэхэсхэм къаlэтырэ улчlабэм яджэуалхьанэшхо етэты. ТыркубзэкІэ зэдзэкІыгъэ къэбархэр ащ къехьэх. Ар хэкум къыщыдэкІырэ гъэзетымкІэ гъэхъэгъэшхоу сэльытэ. Шъыпкъэр пющтмэ, Тыркуем щыпсэурэ адыгэхэм «Адыгэ макъэр» лъэшэу агъэлъапІэ, Адыгеим ищыІэкІэ-псэукІэ нахь дэгъоу щыгъозэнхэм пае, тыркубзэкІэ зэдзэкІыгьэ къэбарэу къихьэрэр нахьыбэнэу тыфай. Іо хэмыльэу, льэпкь гьэзетым тырэпагэ.

— Хэхэс адыгэхэмкІэ «Адыгэ макъэр» къызэрэдэкІырэм сыд мэхьанэу иІэр?

- Тыркуем имызакъоу, тыдэ щыпсэурэ тилъэпкъэгъухэмкІи лъэпкъ гъэзетым мэхьанэшхо иІ, тэркІэ ыкІуачІэ ины. Хэкур зэрэпсэурэм икъэбар тыщегьэгъуазэ. Лъэпкъ шэн-хабзэхэр, лъэпкъ культурэр «Адыгэ макъэм» къеухъумэх.

хэр лъэпкъ гъэзетым ибгъотэщтых. Гъэсэныгъэ ыкІи лъэпкъ проектхэм ягъэцэкІэн фэгъэхьыгъэ тхыгъэхэм такъылъэплъэ, ахэм япчъагъэ нахьыбэ къэси, тэркІэ нахь дэгъу.

Тэ ІэкІыбым щыІэхэмкІэ лъэпкъ гъэзетым нахь игъэкІотыгъэу тыдэлэжьэнэу тыфай. Тыркуем щызэхэщэгъэ Адыгэ хасэхэр Іофтхьэбзэ зэфэшъхьафхэм кІэщакІо афэхъух, хэкум дытиІэ зэпхыныгъэхэм гъэзетым иlахьышlу хэлъ, ахэм нахь зэрахэдгъэхъощтым тызэгъусэу тыпылъын фай.

Лъэпкъ гъэзетым июфышюзэм тапэки гъэхъагъэ хэлъэу лэжьэнхэу, «Адыгэ макъэм» еджэхэрэм, къизытхык ыхэрэм япчъагъэ хэхъонэу афэсэю!

> Дэгущы*І*агъэр КАЙХАН Нэрыс.



AP-M X3115317Y RIQUII IOOX3MIRIS



ащыухъумэгъэнхэм фэІорышІэ

Хьадэгъур зыщащэрэр ошізмэ, макъэ къытэгъэly «Хьадэгъур

Урысые **Г**офтхьабзэу зыщащэрэр ошІэмэ, макъэ къэгъэlу!» зыфиlоу

ильэс кьэс зэхащэрэм иапэрэ уцугьо Адыгеим щырагьэжьагь.

Ащ пшъэрылъэу иІэр наркотикхэр хэбзэнчъэу къызэрэрагъэкІокІыхэрэм пэуцужьыгъэным общественностыр къыхэгъэлэжьэгъэныр, наркотикым пыщэгъэ цыфхэм ягъэхъужьынкіэ Іэпыіэгъу афэхъугъэныр. ахэр щыІэныгъэм хэгъэгъозэжьыгъэнхэр ары.

Іофтхьабзэм хахьэу гъэтхапэм и 18-м къыщегъэжьагъэу и 29-м нэс Адыгеим иполицие икъулыкъушІэхэм цІыфхэм зафагъэзэщт, наркотикхэр хэбзэнчъэу къызэрэрагъэкlокlыхэрэм, зэрагъэфедэхэрэм ыкІи ар зыхэлъ пкъыгъохэр зэрэІуагъэкІыхэрэм афэгъэхьыгъэ къэбархэм ащагъэгъозэщтых.

Іофтхьабзэм пшъэрыльэу иІэр наркотикхэр хэбзэнчъэу къызэрэрагъэкІокІыхэрэм пэуцужьыгъэным общественностыр къыхэгъэлэжьэгъэныр, наркотикхэм апыщэгъэ цІыфхэм ягъэхъужьынкІэ ІэпыІэгъу афэхъугъэныр, ахэр щыІэныгъэм хэгъэгъозэжьыгъэнхэр ары.

Наркотикхэр хэбзэнчъэу къызэрэрагъэкІокІыхэрэм, зэрагъэфедэхэрэм ыкІи ар зыхэлъ пкъыгъохэр зэрэІуагъэкІыхэрэм афэгъэхьыгъэ къэбархэм ащыгъуазэхэм хэгьэгу кloцl къулыкъухэм макъэ арагъэlуным къы-

АР-м хэгъэгу кіоці Іофхэмкіэ и Министерствэ «ицыхьэшlэгъу телефонэу» (8772) 59-64-00-м е полицием идежурнэ отдел иномерэу 02 (102-м) шъуатеон шъулъэкІыщт. Къэбарэу къытІэкІэжъугъахьэрэм цІыфым ипсауныгьэ ыкІи ищыІэныгьэ къызэтегьэнэжьыгьэнымкІэ бэ елъытыгъэщтыр.

Джащ фэдэу Адыгэ республикэ наркологическэ диспансерым ителефон номерэу (8772)543-543-м Іоф

Наркотикхэм апыщагъэ хъугъэхэр АР-м наркотикхэм апэшІуекІогьэнымкІэ комиссием ителефон номерэу (8772) 52-17-21-м теонхэ алъэк ыщт.

УплъэкІунхэр зэхещэх

Гъэпціагьэ зыхэль бзэджэшіагьэ кызэрэдызэрахьагьэм фэгьэхынгьэу Мыекъуапэ щыпсэурэ илъэс 63-рэ зыныбжь хъульфыгьэм хэгьэгу коци ІофхэмкІэ Министерствэм иотделэу Мыекъуапэ щыІэм зыфигъэзагъ.

Следственнэ-оперативнэ купым икъулыкъушІэхэм зэрагьэунэфыгьэмкіэ, ымышіэрэ ціыфым зыдэгущыіэ нэуж пенсионерым иахъщэ шокодыгъ.

2024-рэ илъэсым гъэтхапэм иапэрэ мафэхэм адэжь зэкъодзакІохэр мессенджерымкІэ хъулъфыгъэм фэтхагъэх. Ыпэкіэ ащ пащэу иіагъэм иаккаунт къызфагъэфеди, хэбзэухъумэкІо къулыкъухэм закъыфигъэзэн зэрилъэкІыщтыр ащ фатхыгъ.

Нэужым хэбзэ рэхьатныгъэм иухъумакІохэу аІозэ хъулъфыгъэм фытеуагъэх. Ахэм пенсионерым раlуагъ финанс операциехэр хэбзэнчъэу зэрэригъэкlокlыгъэхэмкІэ зэрегуцафэхэрэр ыкІи уголовнэ пшъэдэкІыжь рагъэхьын зэралъэкІыщтыр.

Гузэжьогьу ифэгьэ хъульфыгьэр зэрыт чІыпІэм къикіыным фэші гъэпціакіохэм цыхьэ афишіыгъ. «Шынэгъончъэ» счетым ахъщэшхо афыригъэхьан фаеу къызыраюм, банки 5-мэ зафигъэзагъ ыкІи ахэм чІыфэ къаІихыгъ.



Ащ нэмыкІэу Мыекъуапэ ыкІи Тэхъутэмыкъое районым ащыІэ банкоматхэмкІэ ежь ыугъоигъэ ахъщэм щыщ афыригьэхьагь. Зэкіэмкіи ащ шіокіодыгьэр сомэ миллионрэ мин 670-рэ мэхъу.

Мы уахътэм ехъулІэу следствием уголовнэ Іоф къызэlуихыгъ, зэхэфынхэр макloх.

Хэбзэ рэхьатныгъэр ыкІи щынэгъончъагъэр къаухъумагъ

2024-рэ ильэсым гьэтхапэм и 15-м къыщегъэжьагъэу и 17-м нэс Урысые Федерацием и Президент ихэдзынхэр Адыгеим щыкІуагьэх.

Общественнэ рэхьатныгъэр къэухъумэгьэным, гьогухэр щынэгъончъэнхэм афэшІ хэдзыпІэ участкэхэм мафэ къэс хэбзэухъумэкІо миным ехъумэ къулыкъур ащахьыгь.

Къэралыгъо автоинспекцием икъулыкъушІэхэм хэдзынхэр зыщыкорэ чиыпэхэм апэгъунэгъоу къулыкъур ащахьыгъ, гъогурыкІоныр щынэгьончъэу щытыным

Гьогогъу 16-рэ **ятыгъуагъэх**

Урысыем хэгьэгу кloцl loфхэмкlэ и Министерствэ имежмуниципальнэ отделэу «Кощхьабль» зыфиlорэм идежурнэ часть Мыекьуапэ щыпсэурэ ильэс 35-рэ зыныбжь бзыльфыгьэм зыфигьэзагь.

Литрэ 50 зэрыфэрэ гъэстыныпхъэ зэрыт баллоныр ымышіэрэ ціыфым зэрэшіуитыгьугьэр ащ къариіуагь. Мы хъугъэ-шІагъэмкІэ уголовнэ лъыхъуным иотдел икъулыкъушІэхэм илъэс 68-рэ зыныбжь хъулъфыгъэу мы районым щыщыр къаубытыгъ. Нэмык бзэджэш агьэхэр ащ зэрихьагьэхэмэ джырэ уахътэм агьэунэфы.

Ащ нэмыкізу, мы районым щыпсэурэ илъэс 49-рэ зыныбжь бзылъфыгъэм полицием иІофышІэхэм зафигъэзагъ. Чэщыр хэкІотагъэу ымышІэрэ цІыфыр хъызмэтшІэпІэ псэуалъэу иІэгу дэтыгъэм чІахьи электричествэ Іэмэ-псымэхэр зэрэчІитыгъукІыгъэр ащ къарайоным щагъэунэфыгъ. Илъэс 29-рэ зыныбжь хъулъфыгъэм имобильнэ телефон, банк картэр ыкІи нэмыкІ хьап-щыпхэр иунэ ратыгъукІыгъэх.

Мы хъугъэ-шІагъэр зыщыхъугъэр Мыекъопэ районыр ары. Мыщ щыпсэурэ илъэс 31-рэ зыныбжь бзылъфыгъэм идышъэ пкъыгъохэр ыкІи сомэ мини 8 шІуаты-

Джащ фэдэу Джэджэ районым илъэс 24-рэ зыныбжь бзылъфыгъэм иунэ пщэрыхьапІэм щагъэфедэрэ техникэр ыкІи нэмыкІ пкъыгъохэр рахыгъэх. Полицием иІофышІэхэм зэрагъэунэфыгъэмкІэ, бзэджашІэхэм пчъэм иlункlыбзэ lуатхъи, унэм ихьагъэх.

Мы уахътэм ехъулІэу полицием икъулыкъушІэхэм бзэджэшІагьэ зезыхьагьэхэр агьэунэфы, уголовнэ Іоф къызэІуахыщт.

Илъэс 38-рэ зыныбжь бзылъфыгъэу Мыекъуапэ щыпсэурэм иунэ ихьэхи ащ итыгъэ телевизорыр, электрическэ хьакур, нэмык хьап-щыпхэри ратыгъу-

Шъуиунэ зыгорэ ихьагъэу уж къыгъэнагъэу е псэупІэм пкъыгъо горэхэр икІодыкІыгъэу шъуегуцафэмэ



полицием ителефон номерэу 02-м (мобильнэ номерэу 102-м) шъутеон шъулъэкІыщт.

Полицием и ІофышІэхэм зызэрафэжъугъэзэн шъулъэкІыщтыр

ЦІьфхэм хэбзэнчьэу кьадызекІуагьэхэмэ хэбзэухьумэкІо къулыкъухэм зафагъэзэн зэральэкІыщтымкІэ АР-м хэгьэгу кІоцІ ІофхэмкІэ и Министерствэ макъэ арегъэlу.

Ахэм ащыщ письмэ шіыкіэм тетыр. Мыщ фэдэу ар тхыгъэн фае:

1. Письмэр зыфэптхырэ хэгъэгу к оц къулыкъум ыцІэ е зызфэбгъазэ пшІоигъо къулыкъушІэм ылъэкъуаціэ, ыціэ, ятаціэ е иіэнатіэ. 2. Ежь ціыфым ылъэкъуаціэ, ыціэ, ятаціэ. З. Джэуапыр къыздагъэхьыжьыщт почтовэ адресыр. 4. УиІэпэкІадзэ ыкІи зыщыптхыгьэ мафэр. 5. Ищык агъэ хъумэ, письмэм техыгъэр ибгъэгъусэн плъэкІыщт.

Даоу къа Іэк Іахьэхэрэр зэк Іэ атхых. Нэужым ахэм захапльэхэк іэ, уахътэу къафагьэуцугьэм къыриубытэу даор къэзытхыгъэм джэуапыр фагъэхьыжьы.

АР-м и МВД джыри зэ цІыфхэм закъыфегъазэ бзэджэшІагьэ зэрахьагьэу е хабзэр аукъуагьэу щыгъуазэхэмэ, полицием икъулыкъушІэхэм макъэ арагъэ Іунэу. Шъугу къэтэгъэк Іыжьы, телефонымк Іэ ык Іи Интернетым исайтк і хэбзэухъумак іохэм зафэжъугьэзэн шъулъэк ыщт. Джащ фэдэу министерствэм иофициальнэ сайтэу «Для граждан» зыфиюрэм игъэкютыгьэ къэбарыр ижъугъотэщт.

Нэкіубгьор зыгьэхьазырыгьэр КІАРЭ Фатим.

Сурэтхэр: АР-м хэгьэгу кіоці Іофхэмкіэ и Министерств



Самбо

Тиспортсменхэм медалитІу къахьыгъ



СССР-м изаслуженнэ тренерэу, профессорэу Е. М. Чумаковым ишІэжь фэгъэхьыгъэ самбэмкІэ Урысые зэнэкьокъухэр зэхащагьэх. Тэхъутэмыкъое районым щыщ спортсменитІумэ мыщ гъэхъэгъэшІухэр щашІыгьэх, медальхэр кьафагьэшьошагьэх.

Ермэлхьаблэ щыкІогьэ турнирым Къыблэ федеральнэ шъолъырым исубъекти 4-мэ ялІыкІо 50-м ехъумэ зыщаушэтыгъ. ХэшыпыкІын едзыгьом хэлэжьагьэх Пшызэ къэралыгьо университетым щеджэрэ Анцокъо Мыхьамэтрэ Пшызэ къэралыгъо университетым физическэ культурэмкІэ, спортымкІэ ыкІи зекІонымкІэ истудентэу Кобл Рэмэзанрэ. НэбгыритІури зычІэсхэ еджапІэхэм якомандэхэм ахэтыгъэх.

Зэнэкъокъум изэфэхьысыжьхэмкІэ Кобл Рэмэзан текІоныгъэр къыдихыгъ, килограмм 58-м нэс къэзыщэчыхэрэм якуп ар щыбэнагъ. Анцокъо Мыхьамэт килограмм 71-м нэс къэзыщэчыхэ-



рэм якуп зыщиушэтыгъ ыкІи ятІонэрэ чІыпІэр къыдихыгъ.

ТикІалэхэм Тэхъутэмыкъое районым ит апэрэ спорт еджа-

пІэм зыщагъасэ, ятренерхэр Джарымэкъо Рустамрэ Азмэтрэ.


Зэдегъэштэн есыныр

Ящэнэрэ хъугъэ

Зэдегъэштэн есынымкІэ зэнэкъокъоу «Выше радуги» зыфиюрэр Ханты-Мансийскэ щыкІуагь. Адыгеим илІыкІоу Виктория Исаковам мыщ ящэнэрэ чІыпІэр къыщыдихыгъ.

Урысыем ишъолъыри 10-мэ къарык/ыгъэхэ спортсмен 250-рэ Іофтхьабзэм хэлэжьагьэх. Москва, ХМАО-Югра, Свердловскэ, Тюменскэ, Челябинскэ, Московскэ, Кемеровскэ, Новосибирскэ хэкухэм, Адыгеим ыкІи Татарстан ялІыкІохэм заушэтыгь.

Мыекъуапэ испорт еджапІэу В. С. Максимовым ыцІэ зыхьырэм зыщызыгъэсэрэ Виктория Исаковам спорт программэу «соло» зыфигорэмкіэ джэрз медаль къыхьыгъ, зыныбжь илъэс 13-м емыхъугъэхэм якуп ар хэтыгъ. ЯтІонэрэ чІыпІэр Свердловскэ хэкум щыщ Юлия Богачевам фагъэшъошагъ, Московскэ хэкур къэзыгъэлъэгъогъэ Полина Щекотихинам текІоныгъэр къыдихыгъ.



Зэхэзыщагъэр ыкІи къыдэзыгъэкІырэр:

АР-м лъэпкъ ІофхэмкІэ, ІэкІыб къэралхэм ащыпсэурэ тилъэпкъэгъухэм адыряІэ зэпхыныгъэхэмкІэ ыкІи къэбар жъугъэм иамалхэмк Іэ и Комитет Адресыр: 385000 къ. Мыекъуапэ,

> Редакциер зыдэщыІэр:

ур. Крестьянскэр, 236

385000, къ. Мыекъуапэ, ур. Первомайскэр, 197. Телефонхэр:

приемнэр: 52-16-79

Редакцием авторхэм къаІихырэр А4-кІэ заджэхэрэ тхьапэхэу зипчъагъэкІэ 5-м емыхъухэрэр ары. Сагырхэм азыфагу 1,5-рэ дэлъэу, шрифтыр 12-м нахь цІыкІунэу щытэп. Мы шапхъэхэм адимыштэрэ тхыгъэхэр редакцием зэкІегъэкІожьых. E-mail: adygvoice@

Зыщаушыхьатыгъэр: УФ-м хэутын ІофхэмкІэ, телерадиокъэтынхэмкІэ ыкІи зэлъы-ІэсыкІэ амалхэмкІэ и Министерствэ и Темыр-Кавказ чІыпІэ гъэІорышІапІ, зэраушыхьатыгъэ

mail.ru

номерыр ПИ №ТУ23-00916

Зыщыхаутырэр АО-у «Полиграф-ЮГ», 385000, къ. Мыекъуапэ, ур. Пионерскэр, 268

> ЗэкІэмкІи пчъагъэр 4178 Индексхэр П 4326 П 3816 Зак. 471

Хэутыным узщыкІэтхэнэу щыт уахътэр Сыхьатыр 18.00 ЗыщыкІэтхэгъэхэ уахътэр Сыхьатыр 18.00

Редактор шъхьа Гэр МэщлІэкъо С. А.

Редактор шъхьа Іэм игуадзэр Тэу З. Дз.

зыхьырэ секретарыр Тхьаркъохъо А. Н.

ПшъэдэкІыжь